

# Münasibətlərin normallaşması məhz ABŞ-yə lazımdır

Ağ Ev Azərbaycanla əlaqələrində səmimi olmasa, bölgədə bütün siyasəti iflasa uğrayacaq

**Prezident İlham Əliyevin ABŞ Dövlət katibinin Avropa və Avrasiya məsələləri üzrə köməkçisi Ceyms O'Braynı qəbul etməsi həm də son zamanlar ikitərəfli əlaqələrində gərginlik yaşanan Vaşinqton-Bakı münasibətlərinin yeni müstəviyə qədəm qoymasından xəbər verdi.**

Bu görüş həm də o baxımdan vacib əhəmiyyətə malik idi ki, qarşıdakı mərhələdə biz ABŞ-nin Azərbaycanla siyasi əlaqələrində nə dərəcədə səmimi olduğunu açıq şəkildə görmüş olacağıq.

Düzdür, dekabrın 6-da C.O'Brayn dövlət başçısı ilə görüşdə ABŞ ilə Azərbaycan arasında əlaqələrin dərin köklərə malik olduğunu və ölkəmizin yaxşı tərəfdaşlar olduqlarını vurğuladı, Azərbaycanın enerji resurslarının dünya bazarlarına çıxarılmasında ABŞ-nin roluna toxundu, ölkəsinin regionda sülh gündəliyini, Ermənistan ilə Azərbaycan arasında münasibətlərin normallaşmasını, sülh müqaviləsi üzrə danışıqları dəstəklədiyini dedi və bu xüsusda danışıqların Vaşinqtonda davam etdirilməsi üçün ölkəsinin hazır olduğunu diqqətə çatdırdı.


Lakin çox yox, elə son bir ayda ABŞ-nin Azərbaycanla bağlı siyasətində müxtəlif trayektoriyalar cızmasını, dildə bir söz deyib, əməldə başqa fəaliyyət göstərməsini göz önünə götürərək, Ağ Ev rəsmisinin ikitərəfli əlaqələrimizlə bağlı sözlərinin nə dərəcədə özünü doğruldacağına şübhə ilə yanaşmaq da mümkün deyil.

## Ağ Evə inanmaq olarmı!?

Cəmi 23 gün əvvəl - noyabrın 15-də Ceyms O'Brayn Xarici İşlər Komitəsində keçirilən dinləmədə Azərbaycana birbaşa yardımları qadağan edən 907-ci düzəlişdən imtinanın müddətini uzadılmayacağını, həmçinin ABŞ-nin Azərbaycana münasibətdə yüksək səviyyəli ikitərəfli görüş və təmasları təxirə saldığını bəyan etmişdi.

Həmin vaxt rəsmi Bakının təcavüzkar Ermənistanı açıq dəstək verən ABŞ-nin bu haqsız qərarlarına qarşı ciddi etiraz etməsi, eyni zamanda siyasi prinsiplilik nümayiş etdirərək adekvat addım atması, yəni ABŞ ilə yüksək səviyyəli ikitərəfli görüş və təmasları təxirə salması Vaşinqtonun geri addım atması ilə nəticələndi.

Belə ki, noyabrın sonuna doğru Vaşinqton yüksək vəzifəli rəsmisinin təmsalında Azərbaycan Prezidentindən münasibətlə-



ri normallaşdırmağı xahiş etdi və bu ricasına müsbət cavab aldı.

Ancaq yenə də Ağ Evin Azərbaycana qarşı qarayaxma kampaniyası dayandırılmadı, tanınmış mətbu nəşrində ölkəmizlə bağlı yalan və böhtan xarakterli məqalə yayımlandı.

Səbəbsiz yerə ölkəmizə qarşı qərəzli davranış nümayiş etdirən ABŞ bu dəfə də Azərbaycan cəmiyyətinin, siyasi dairələrinin böyük qınağına, təpkisinə tuş gəldi.

Çünki Azərbaycan 2001-ci il 11 sentyabr hücumlarından sonra ABŞ-nin terrora qarşı mübarizə söylərini dəstəkləyib. Məhz ölkəmiz hava məkanı marşrutlarını və logistika imkanlarını, Şimal Paylayıcı Şəbəkəsini açmaqla ABŞ tərəfinə yardım əlini uzadıb. Əfqanıstanda terrorizmə qarşı ABŞ ilə çiyin-çiyinə mübarizə aparan ilk dövlətlərdən olan Azərbaycan eyni zamanda Əfqanıstanı tərk edən sonuncu tərəfdaş ölkə olub.

Sadaladığımız bütün bu faktlar da göstərir ki, Azərbaycanın ABŞ ilə ikitərəfli əməkdaşlığa böyük önəm verməsinin, qlobal məsələlərdə ona göstərdiyi dəstəyin fonunda zaman-zaman Ağ Evin ikili siyasəti ilə qarşı-qarşıya qalmışıq. Və təəssüf ki, bütün bunlar ABŞ-nin Azərbaycana dost münasibətdə olmadığını göstərən faktlardır.

## ABŞ-yə növbəti fürsət

BMT Təhlükəsizlik Şurasının 4 qətnaməsini öz gücü ilə yerinə yetirərək torpaqlarını işğaldan qurtaran, suverenliyini bərpa

edən və ərazisindəki separatizm yuvasını dağıdan Azərbaycana qarşı təcavüzkar Ermənistanın mövqeyindən çıxış etməsi, özünü buraxdığını elan edən qondarma "Dağlıq Qarabağ Respublikası"nı müdafiə etməsi ilə ABŞ Yaxın Şərq, Qafqaz siyasətinin yetərsiz olduğunu bir daha ortaya qoyur.

Azərbaycan Cənubi Qafqazın lider ölkəsidir və regionla bağlı yürüdülmə istənilən siyasətin, gerçəkləşdirilən hər hansı iqtisadi layihənin ölkəmizin mövqeyi nəzərə alınmadan həyata keçirilməsi mümkünsüzdür.

Görünür, elə uzaq Amerika da yaxın Şərqdəki, Qafqazdakı siyasətini həyata keçirmək üçün Azərbaycanla münasibətlərini normallaşdırmaqdan başqa çıxış yolu olmadığını yaxşı anlayır.

O'Braynın noyabrın 15-nə nəzərən, dekabrın 6-da Prezident İlham Əliyevlə görüşdə ölkəsinin mövqeyi ilə bağlı 180 dərəcə dəyişmiş fikirlər səsləndirməsi, ABŞ-Azərbaycan münasibətlərində gələcəyə baxışın vacibliyini vurğulaması da məhz bu mətləblərdən xəbər verir.

Gerçəklik bundan ibarətdir ki, əgər Ağ Ev Azərbaycanla əlaqələrində səmimi olmasa, bölgədə bütün siyasəti iflasa uğrayacaq...

Bu baxımdan Azərbaycan ABŞ-yə fürsət verir. Bu fürsətdən yararlanıb, yararlanmamaq isə Ağ Evin öz seçimidir...

*Yasəmən MUSAYEVA,  
"Azərbaycan"*